

ذکر ایک مطمئن چہرے کا

جذبات و احساسات غیر مادی ہوتے ہیں۔ انہیں جب شعوری طور پر مادی قالب پہنانا ہو تو معاملہ کس قدر مشکل ہو جاتا ہے، اس کا اندازہ مجھے اس وقت ہوا جب اپنے شفیق بزرگ خالد مسعود کی وفات پر بہت سوچنے اور لکھنے میں بہت پر عزم ہونے کے باوجود عشرہ بھر میں کچھ نہ لکھ سکا۔ خیالات لفظوں کا قالب ڈھالے ہجوم در ہجوم ذہن تک رسائی حاصل کرتے رہے، لیکن بھلا ہجوم بھی کوئی بامعنی شے ہوتا ہے!

قلم کبھی ان کے علمی مرتبے سے مرعوب ہوتا تو خیال ہوتا کہ یہ کام مجھ جیسا طفل مکتب کیا کرے گا، یہ تو ان کے ہم پلہ کسی تلمیذ اصلاحی کا مقام ہو سکتا ہے کہ وہ بتائے کہ خالد مسعود امین احسن اصلاحی کی علمی وراثت کے شعوری امین تھے۔ دورِ جدید کے جید عالم تھے۔ پھر یہ خیال ہوتا کہ انہیں جو تعلق خاطر اپنے استاد کے ساتھ تھا، اس سے عقیدت کے کچھ پھول چنوں، مگر یہ فکر دامن گیر ہو جاتی کہ کہیں سطحی ذہنیت یہ نہ سمجھ لے کہ وہ اپنے استاد کے مقلد محض تھے اور عقیدت نے ان سے نقد و نظر کی بلوغت چھین لی تھی اور مزید یہ کہ بھلا اس شخص کا فکر فراہی و اصلاحی سے کیا تعلق جس کے بارے میں شبہ ہو جائے کہ وہ بات کے حسن و قبح سے واقف ہوئے بغیر اسے تسلیم کر لیتا ہے۔ یوں مجھے اپنے اس خیال کو ترک کرنا پڑا۔ اب میرا ذہن اس بات کی طرف مبذول ہوا کہ انہوں نے اپنی طالب علمی کا سارا عرصہ سائنسی علوم سیکھنے میں صرف کیا، مگر پھر ایسا انقلاب آیا کہ انہوں نے علوم دین کو اوڑھنا بچھونا بنا لیا۔ یہ ”انقلاب“ ان کی زندگی کا چونکا دینے والا پہلو ہو سکتا تھا، لیکن جب اس نظر سے ان کی زندگی پر ایک نظر ڈالی تو انکشاف ہوا کہ ان کی زندگی کسی بھی انقلاب یا کاپیا کلپ سے خالی تھی۔ علوم دین میں دلچسپی اور مذہبی زندگی تو ان کی خاندانی وراثت تھی۔ انہوں نے تو پرورش ہی ایک ایسے عالم دین کے گھر پائی تھی جو حنفی ضرورت تھے، مگر تقلید کو علمی ترقی میں بہت بڑی رکاوٹ سمجھتے تھے اور یہ نصیحت ان کی شعوری میراث تھی کہ اختلافات کو مخالفت میں اور روایت پسندی کو روایت پرستی میں نہیں ڈھلانا چاہیے۔ اسی پس منظر کی وجہ سے جب وہ سائنس کے طالب علم تھے تو اس سے آیات الہی کا علم

حاصل کرتے تھے۔ یوں وہ کبھی دینی علوم اور مذہبی زندگی سے دور نہیں رہے تھے۔ تب مجھے یہ بات متاثر کن لگی کہ وہ بہت سی کتب کے مترجم، مرتب اور مصنف تھے، ایک سہ ماہی رسالے ”تدبر“ کے برسوں مدیر رہے۔ یقیناً ان کی انشا پر داری، نثر نگاری اور قلم کاری کا تذکرہ ان کی شخصیت کے محاسن کو اجاگر کرے گا۔ مگر یہاں یہ الجھن میرے راہوار قلم کو روک کر کھڑی ہو گئی کہ خالد مسعود تو دور جدید کے نثر نگار ہیں۔ وہ سائنسی حقائق ہوں یا ادق علمی مسائل، انھیں ادبی پیرائے کے بجائے سیدھے سادے الفاظ میں بے تکلفی سے بیان کرنے کے عادی ہیں۔ ان سے ایک دفعہ پوچھا بھی گیا کہ ان کی تحریر میں وہ ادبی شکوہ جو ان کے استاد کی تحریروں میں نظر آتا ہے، کیوں نہیں تو انھوں نے بڑی سادگی سے کہا تھا کہ امین احسن کا زمانہ وہ زمانہ تھا، جب لوگ شبلی و ابوالکلام کے اسلوب کے عادی تھے، عربی و فارسی کا پس منظر رکھتے تھے، لیکن موجودہ نسل تو درست اردو سے بھی واقف نہیں، لہذا نئی نسل تک بات پہنچانے کے لیے ذوق میں تبدیلی ناگزیر ہے۔ چنانچہ میرے پاس اس موضوع پر اس کے سوا اور کچھ لکھنے کے لیے باقی نہیں بچا تھا کہ انھیں اپنی بات کا ابلاغ مطلوب تھا نہ کہ ادبی ذوق کی تسکین۔ اور اس پر میں بس اس بات کا اضافہ کر سکتا تھا کہ اس اسلوب کا اختیار کرنا ان کی سادہ اور تصنع سے پاک زندگی کے عین مطابق بھی تھا!

آخر خیالات کے اس ہجوم میں اس پہلو کی طرف میری نظر گئی کہ انسان سکندر ہو یا ارسطو، محمود ہو یا ایاز، زندگی ہمیشہ اس کے لیے پر صراط ثابت ہوتی ہے۔ تلوار سے زیادہ تیز اور بال سے زیادہ ہارک — سرد گرم حالات سے سابقہ ہر ایک کو پڑتا ہے۔ محترم خالد مسعود کی زندگی بھی اس سے عبارت تھی، لیکن انھوں نے بڑے ہی صبر و تحمل، وقار و متانت اور جرأت و عزیمت سے مصائب و آلام کا سامنا کیا۔ یہ سب کچھ حقیقت ہے اور اس میں بیان کرنے کے لیے بہت کچھ ہے، لیکن آخر میں ان کی یہ داستان عزیمت کیسے بیان کر سکتا تھا، کیونکہ ایسا کرنے کے لیے مجھے کئی رازوں سے پردہ اٹھانا پڑتا تھا، کئی ایسے اپنوں کو بے نقاب کرنا پڑتا جن پر وہ خود پردہ ڈال چکے ہیں۔ میں صبر و تحمل کے اس پیکر کے متعلق یہ کیسے بتا سکتا ہوں کہ تیر کھا کے ان کی کن دوستوں سے ملاقات ہوئی تھی۔ ایسا کرنا بلاشبہ ایک ناپسندیدہ بات بھی ہوتی اور ان سے کیے اس وعدے سے بے وفائی بھی کہ ان کی بتائی باتیں سینے میں دفن رہیں گی۔ چنانچہ قلم و قراطس کا رشتہ استوار کرنے میں ایک دفعہ پھر نا کامی ہوئی۔

تخیل کی سرگردانی اب مجھے ان کی گھریلو زندگی میں لے آئی۔ ان کا داماد ہونے کے ناتے اس حوالے سے بھی میں ان کے متعلق بہت کچھ لکھ سکتا تھا کہ وہ گھر کے کاموں میں کس قدر ہاتھ بٹاتے تھے، سودا سلف لانا ہو یا کوئی اور کام، کبھی کبیدہ خاطر نہ ہوتے، اپنی ضرورت کی قربانی ہو یا اپنی پسند و ناپسند پر دوسروں کی خوشی کو فوقیت دینے کا رویہ، صرف نظر اور عفو درگزر کے حیران کن واقعات بیان کیے جاسکتے تھے، لیکن خیال ہوا کہ ایسے واقعات کا بیان شاید ان کے متعلقین کے لیے خفت کا باعث ہو گا اور مبادا انھیں یہ احساس جرم آن لے کہ ان کے ہوتے ہوئے کس صلاحیت اور کس مرتبے کے عالم دین کا قیمتی وقت اور توانائی کیسے کاموں میں صرف ہوتی رہی۔ مختلف معاملات میں ان کے درگزر اور خاموشی کا انھوں نے کس قدر غلط مطلب سمجھا

تھا اور ان کی معمولی خوشیوں اور بے جا تمنا کی خاطر انھیں کیسے کیسے پاڑ بیلینے پڑے۔

جب ان کی زندگی کے اس باب کو بھی چھوڑنے کا فیصلہ کیا تو میں گھبرا گیا۔ ان پر لکھنے کے قرض کو ادا نہ کر سکنے کے خوف نے مجھے جھنجھوڑ کر رکھ دیا۔ اس شدت احساس اور طبیعت پر طاری انقباض کے درمیان جاری کشمکش اب اپنے عروج کو پہنچ گئی تھی۔ اس عالم میں میری نظروں کے سامنے ان کا چہرہ گھوم گیا۔ اس چہرے پر ایک سکون تھا، ایک اطمینان تھا۔ ایک عجیب شان بے نیازی تھی۔ مجھے یاد آ رہا تھا کہ ان کے چہرے کا یہ منظر اس وقت میرے ذہن کا حصہ بنا تھا جب وہ اس دنیا سے رخصت ہونے والے تھے۔ ڈاکٹر اپنی سی کوشش میں مصروف تھے اور ان کا چہرہ زبان حال سے ان کی کوششوں کا مذاق اڑا رہا تھا اور ان کی خاموش زبان یہ بتانے کے لیے بے قرار لگ رہی تھی کہ یہ زندگی چاہے عالم کی ہو یا طالب علم کی، عامی کی ہو یا خاص کی، اس کا مقصد یہ ثابت کرنا ہے کہ وہ اللہ کی بنائی ہوئی جنت میں رہنے کا اہل ہے! اور ان کے چہرے کا اطمینان یہ بتا رہا تھا کہ انھیں یقین ہے کہ انھوں نے اپنے شیطان کو آخری اور حتمی شکست دے ڈالی ہے اور وہ فرشتہ اجل کو دیکھ کر غرور و اہد میں شہید ہونے والے صحابی کی طرح خوشی سے یہ کہہ رہے ہیں کہ: 'فزت برب الكعبه' (رب کعبہ کی قسم میں کامیاب ہو گیا)۔ تب مجھے معلوم ہوا کہ دور جدید کے اس جید عالم کی کامیابی کی یہی داستان اس کی شخصیت کا سب سے اہم اور سب سے قابل ذکر پہلو ہے۔